



Dövlət gənclərin dayağıdır

İnsan kapitalına, gənc nəslin mənəvi və fiziki sağlamlığına xidmət edən siyasət ötən il də davam etmişdir

Ölkəmiz üçün çoxsaylı nailiyyətlərlə başa çatan 2024-cü il Azərbaycan Respublikasının Prezidenti İlham Əliyevin rəhbərliyi ilə gənc nəslin intellektual, mənəvi və fiziki tərbiyəsi məqsədinə yönəlmiş siyasətin uğurları ilə də zəngin olmuşdur. Ötən il Azərbaycanda təhsil, gənclik və idmanla bağlı görülmən işlər ölkənin sosial-iqtisadi inkişafına, insan kapitalının artırılmasına, beynəlxalq əlaqələrimizin daha da möhkəmləndirilməsinə xidmət etmişdir. Dövlət başçısının il ərzində imzaladığı fərman və sərəncamlar həyatımızın bütün sahələri kimi, bu prioritet istiqamətlərə də xüsusi diqqətin ayrıldığını əks etdirmişdir.

Dayanıqlı inkişafda insan kapitalı

Hazırda dayanıqlı inkişafda insan kapitalı çox mühüm rol oynayır. Bu sahəyə diqqət cəmiyyətin balanslı və ardıcıl tərəqqisini təmin edir. Prezident İlham Əliyevin həyata keçirdiyi məqsədyönlü siyasətin nailiyyətləri sırasında bu gün tarixinin ən qüdrətli mərhələsinə gəlib çatmış Azərbaycanda təbii resursların insan kapitalına çevrilməsi dövlətin ən mühüm hədəflərindən elan edilib. Bu da respublikamızın strateji planda gələcəyə yüksək həssaslıqla hazırlığından irəli gəlir.

Bu gün Azərbaycan dövləti insan kapitalının inkişafı istiqamətində ardıcıl strateji addımlar atır. Qarşıya qoyulan vəzifələrə uyğun olaraq, bu istiqamətdə genişmiqyaslı tədbirlər həyata keçirilir. Ölkəmizin ərəzi bütövlüyünün və suverenliyinin bərpasından, illərlə inkişafımıza mane olan problemlərin həllindən sonra Azərbaycanın daxil olduğu yeni strateji dövrdə bu məsələ böyük əhəmiyyət daşıyır. Bu mərhələdə əsas hədəf rifah dövləti kimi həyat standartlarını daha da artırmaq, respublikanı bütün istiqamətlərdə dünyanın ən inkişaf etmiş ölkələrindən biri statusuna yüksəltməkdir. İnsan kapitalı bu hədəfin reallaşdırılmasında, ölkəmizin iqtisadi inkişafı və rəqabət qabiliyyətinin artırılmasında həyati əhəmiyyət kəsb etməkdədir. Ona görə də Azərbaycan dövləti insan inkişafına yönəlmiş tədbirləri getdikcə genişləndirir.

Bu tədbirlərin mühüm bir qismi təhsil sahəsinə aiddir. İnsan kapitalının inkişafı üçün təhsil sisteminin təkmilləşdirilməsi, ibtidai, orta və ali təhsilin hər kəsə əlçatan olması son dərəcə vacibdir. Onun inkişafından ötrü ölkə daxilində bütün sosial qrupların keyfiyyətli təhsilə bərabər çıxışını təmin etmək lazımdır. Təhsil infrastrukturunun yaxşılaşdırılması, o cümlədən məktəblərin, universitetlərin və peşə təhsili müəssisələrinin fiziki infrastrukturunu texnoloji təchizatı və müasir təlim metodları ilə təmin edilməsi mühüm əhəmiyyət kəsb edir. Həmçinin peşə və texniki təhsil sisteminin gücləndirilməsi gənclərin əmək bazarının tələblərinə uyğun hazırlanması baxımından çox mühümdür.

Azərbaycan dövləti insan kapitalının inkişafı məqsədindən irəli gələrək elmi tədqiqatları dəstəkləyir, texnoloji parkları və startap ekosistemini gücləndirir. Müasir texnoparklar və inkubasiya mərkəzləri ölkəmizdə yeni texnoloji sahənin inkişafına kömək edir. Dövlət

startaplara və innovativ bizneslərə maliyyə və inzibati dəstək verir.

Müasir çağırışlara uyğunlaşdırılan Azərbaycan təhsili

2024-cü ildə təhsil sahəsində atılan addımlar cəmiyyətimizin intellektual inkişafına, insan kapitalının yüksəlişinə böyük tökən vermişdir. Bu siyasətin prioritet istiqamətləri təhsilin keyfiyyətinin artırılması, təhsilalanlara dəstək mexanizmlərinin genişləndirilməsi, innovativ proqramların yaradılması və beynəlxalq əməkdaşlıq məsələləri ilə bağlı olmuşdur.

2024-2025-ci tədris ilində yüksək təhsil nailiyyətlərinə görə 102 tələbənin Azərbaycan Respublikası Prezidentinin təqəüdü ilə təltif edilməsi ölkəmizdə istedadlı gənclərə verilən dəyərin bariz nümunəsidir. Bu təqəüd proqramı tələbələrə motivasiyasını artırmaqla yanaşı, elmi araşdırmaların da təşviqinə böyük kömək göstərir. Azərbaycan gənclərinin xarici ölkələrin nüfuzlu ali məktəblərində təhsil almalarına kömək göstərmək üçün dövlət başçısı "Gənclərin xarici ölkələrin nüfuzlu ali təhsil müəssisələrində təhsil almalarına dair 2022-2026-cı illər üçün Dövlət Proqramının təsdiq edilməsi haqqında" Azərbaycan Respublikası Prezidentinin 2022-ci il 28 fevral tarixli sərəncamının müddətini 2 il artıraraq 2028-ci ilə qədər uzatmışdır. Eyni zamanda sərəncamda digər müvafiq dəyişikliklərlə bu proqramın daha da effektivliyinə, ön çox istedadlı gənclərimizin bu imkandan faydalanmasına, eyni zamanda ölkəmizin də xarici universitetlərdə yeni bilik və bacarıqlara yiyələnən gənclərin potensialından daha səmərəli şəkildə faydalana bilməsinə şərait yaratmışdır.

Prezidentin "Ali təhsildə yeni məzmunlu təhsil proqramlarının əhatə dairəsinin genişləndirilməsi və maliyyələşdirilməsi barədə" 15 noyabr 2024-cü il tarixli sərəncamı da ötən il bu istiqamətdə atılmış ən mühüm addımlardandır. Belə ki, bu sərəncamla ali təhsildə yeni məzmunlu proqramların əhatə dairəsinin genişləndirilməsi təhsilin əsas prioriteti kimi müəyyənləşmişdir. Bu proqramlar müasir dövrümüzün ehtiyaclarına cavab verən, praktik bilik və bacarıqların öyrədilməsinə yönələn tədbirlərin həyata keçirilməsini nəzərdə tutur. Belə proqramların maliyyələşdirilməsi ölkəmizin təhsil sisteminin davamlı inkişafını təmin edəcəkdir.

Bu baxımdan ali təhsildə tədrisin keyfiyyətinin yüksəldilməsi məqsədilə yaradılmış və 2014-cü ildən fəaliyyətə başlayan SABAH proqramı çərçivəsində ali təhsil sistemində yeni məzmunlu proqramların tətbiqi təcrübəsi özünü daha çox doğruldur. Proqram çərçivəsində tədrisin müterəqqi forma və metodlarının tətbiqi, ixtisas üzrə kompetensiyalara tam yiyələnənin təmin olunması, dərinləşdirilmiş xarici dil tədrisi, tələbələrə əlavə təqəüd verilməsi, onların xarici mübadilə proqramlarında iştirakı imkanlarının artırılması, tələbəyönümlü tədrisin və tədrisdənkənar fəaliyyətin təşkili kimi üstünlüklər gənclərin ali təhsilin yeni məzmunlu təhsil proqramlarına marağını daha da artırmışdır.

Sərəncamda ali təhsil sistemində kəmiyyət əsaslı maliyyələşdirmədən keyfiyyət əsaslı maliyyələşdirməyə keçidin təmin olunması və maliyyələşdirmə mexanizmlərinin təkmilləşdirilməsi üçün SABAH proqramının əhatə dairəsi 2025-2026-cı tədris ilindən başlayaraq mərhələlərlə 2028-ci ilədək genişləndirilmişdir. Bu proqram ilə təhsil alan tələbələrin təhsil xərclərinin maliyyələşdirilməsi müvafiq illərin dövlət büdcəsində Azərbaycan Respublikasının Elm və Təhsil Nazirliyi üçün nəzərdə tutulmuş məqsədli vəsaitlər hesabına təmin edəcəkdir.

2024-cü il ərzində ali təhsil sistemi yeni yavaşmalarla daha da təkmilləşdirilmişdir. Təhsil infrastrukturunun möhkəmləndirilməsi, informasiya texnologiyalarının təhsilə inteqrasiyası, tədris resurslarının əlçatanlığı bu siyasətin əsas məqsədlərindən olmuşdur. Ötən il Azərbaycan Respublikası Dövlət İmtahan Mərkəzi Müşahidə Şurasının tərkibi yenidən təsdiqlənmiş, Türkiyə-Azərbaycan Universitetinin fəaliyyəti ilə bağlı bəzi məsələlərin tənzimlənməsi haqqında müvafiq sərəncam imzalanmışdır. Ölkəmizin təhsil sahəsində beynəlxalq əlaqələrinin möhkəmləndirilməsi, məlumat və resurs mübadiləsinin genişləndirməklə Azərbaycan təhsilinin global məkana inteqrasiyasının dərinləşdirilməsi istiqamətində digər ardıcıl işlər də görülmüşdür.

Ötən il "Cəzaçəkmə müəssisələrində peşə təhsilinin keyfiyyətinin yüksəldilməsi ilə bağlı tədbirlər haqqında" çox əhəmiyyətli bir sərəncam da imzalanmışdır. Mahiyyət etibarilə bu sərəncam cəzaçəkmə müəssisəsindəki məhkumların azadlığa çıxandan sonra cəmiyyətə sosial adaptasiyasına, onların məşğulluq problemlərinin qısa zamanda həllinə, xüsusilə bu peşə məktəblərində yeni bilik və bacarıqlara yiyələnən gənc məhkumların həyatda öz yerlərini tapmalarına kömək göstərəcək.

Sağlam gənclik, sağlam gələcək

2024-cü ildə həyata keçirilən gənclər siyasəti də bu nəslin ictimai həyata daha fəal inteqrasiyası, onlara yeni im-

kanların yaradılması və yaradıcı potensialının kəşf edilərək dəstəklənməsi əsasında qurulmuşdur.

Prezident İlham Əliyevin 1 fevral 2024-cü il tarixli sərəncamı ilə 10 gənc Azərbaycan Respublikası Prezidentinin mükafatlarına layiq görülmüşdür. Bu mükafatlar onların elm, incəsənət və digər sahələrdəki nailiyyətlərini tanımaq, böyüməkdə olan nəsə yeni imkanlar yaratmaq məqsədi daşıyır. Belə addımlar gəncləri yaradıcılıq sahəsində daha aktiv fəaliyyətə ruhlandırır.

Məlum olduğu kimi, Prezidentin 17 aprel 2024-cü il tarixli sərəncamı ilə Şuşa şəhəri "İslam Əməkdaşlıq Təşkilatının Gənclər Paytaxtı" elan edilmişdir. Bu qərar Zəfər rəmzimiz olan Şuşanın tarixi-mədəni əhəmiyyətini beynəlxalq gənclər platformasında tanıtmqla yanaşı, gənclərin müdafiəsi və sosial iştiraklığına imkan yaratmışdır.

Ötən il gənclərlə bağlı imzalanan ən mühüm sənədlərdən biri də 2025-ci ildə növbəti "Yüksəliş" müsabiqəsinin keçirilməsi ilə bağlı tədbirlər haqqındadır. "Yüksəliş" müsabiqəsi, ölkədə gənc liderlərin aşkara çıxarılması və onların potensialının inkişafı məqsədi daşıyan mühüm layihələrdəndir. 2019-cu ildən keçirilən və indiyə qədər on minlərlə iştirakçının qatıldığı müsabiqə vasitəsilə müxtəlif sahələrdə liderlik qabiliyyətinə malik gənclər seçilir və onların inkişafı üçün xüsusi proqramlar həyata keçirilir. Eyni zamanda gənclərə öz layihələrini reallaşdırmaq, mentorlarla işləmək və peşəkar şəbəkələr qurmaq üçün şərait yaradılır.

"Yüksəliş" müsabiqəsi Azərbaycanın gələcək liderlərini hazırlamaq və onların dövlət idarəetməsində, biznesdə və digər sahələrdə fəal iştirakını təmin etmək üçün mühüm platformadır. Bu, həmçinin ölkənin insan resurslarının inkişafına və rəqabətqabiliyyətli mühitin yaradılmasına xidmət edir.

Gənclərin sosial həyatda iştirakını, fəallığını artırmaq üçün də bir sıra tədbirlər həyata keçirilmişdir. Bu tədbirlər vasitəsilə onlara liderlik keyfiyyətlərini inkişaf etdirmək, yaradıcı və innovativ ideyaları təşviq etmək üçün şərait yaradılmışdır. Ümumiyyətlə, 2024-cü ildə də ölkəmizin gənclər siyasəti bu nəslin həyata baxışını, cəmiyyətdəki ictimai rolunu və sosial məsuliyyətini genişləndirməyə istiqamətlənmişdir. Bütün bunlar isə ölkənin gələcək dayanıqlı inkişafında son dərəcə vacibdir.

İdman ölkəsi

Gənclər siyasətini idmandan kənar da təşəvvür etmək mümkün deyil. Çünki idman gənclərin fiziki və mənəvi sağlamlığına xidmət edir. 2024-cü ildə idman sahəsində reallaşdırılan siyasət ölkənin beynəlxalq idman müstəvisində onların rolunu gücləndirmiş və nailiyyətlərinin tanınması ilə yadda qalmışdır. Bu siyasət həm idman infrastrukturunun inkişafını, həm də idmançılara verilən dəstəyi əhatə edir.

Azərbaycanın idman sahəsindəki uğurları 13 avqust 2024 və 23 dekabr 2024-cü il tarixli sərəncamlarla bir daha qeyd olunmuşdur. Həmin sərəncamlarla ölkəmizi "Paris-2024" Yay Olimpiya və Paralimpiya Oyunlarında təmsil edən komandalarımızın üzvləri müxtəlif orden və medallarla, Prezident təqəüdləri ilə təltif edilmiş, o cümlədən 4 nəfər "Azərbaycan Respublikası Prezidentinin fəxri diplomuna", 10 nəfər "Tərəqqi" medalına, 2 nəfər "Əməkdar bədən tərbiyəsi və idman xadimi" fəxri adına layiq görülmüş, 3 nəfərə Azərbaycan Prezidentinin fərdi təqəüdü verilmişdir.

2025-ci ildə üçüncü MDB Oyunlarının Azərbaycanada keçirilməsi üzrə Təşkilat Komitəsinin yaradılması haqqında 10 iyul 2024-cü il tarixli sərəncam da ölkəmizin beynəlxalq idman tədbirlərindəki aparıcı rolunu göstərir. Bu addım bütün dünyada idman ölkəsi kimi tanınmış, son onilliklərdə müxtəlif mötəbər yarışlara evsahibliyi edən Azərbaycanın idman infrastrukturunun beynəlxalq standartlara uyğun inkişafına xidmət edir. Yeni idman obyektlərinin inşası və mövcud qurğuların modernləşdirilməsi isə ölkənin idman potensialını artırmaq məqsədi daşıyır. Bir sözlə, 2024-cü ildə həyata keçirilən idman siyasəti ölkənin beynəlxalq idman ictimaiyyəti arasındakı mövqeyini gücləndirmişdir.

İradə ƏLİYEVƏ,
"Azərbaycan"